

पठतु संस्कृतम्

कोविदः

दशम-पाठः

सूक्तिः

योगिनः कर्म कुर्वन्ति सङ्गं त्यक्त्वात्मशुद्धये।

पदविभागः

योगिनः, कर्म, कुर्वन्ति, सङ्गम्, त्यक्त्वा, आत्मशुद्धये

सन्धिः

सङ्गम् + त्यक्त्वा	- अनुस्वारः
त्यक्त्वा + आत्मशुद्धये	- सर्वर्णदीर्घः

अन्वयः

योगिनः सङ्गं त्यक्त्वा आत्मशुद्धये कर्म कुर्वन्ति ।

सूक्तिः

योगिनः कर्म कुर्वन्ति सङ्गं त्यक्त्वात्मशुद्धये।

तात्पर्यम्

योगिनः अनुरक्तिं विना केवलम् आत्मनः परिशुद्धिं साधयितुं कार्यं कुर्वन्ति ।

व्याकरणांशाः & प्रतिपदार्थः

योगिनः	- न. पुं. प्र. ब.	
कर्म	- न. नपुं. द्वि. ए.	कार्यम्
कुर्वन्ति	- कृ धातुः लट्-लकारः प्र. ब .	आचरन्ति
सङ्गम्	- अ. पुं. द्वि. ए.	अनुरक्तिम्
त्यक्त्वा	- अव्ययम्	विहाय
आत्मशुद्धये	- इ. स्त्री. च. ए.	स्वस्य परिशुद्ध्यर्थम्

सुभाषितम् - १

प्रणयो मरणान्तः स्यात् कोपस्तु क्षणभङ्गुरः ।
उपदेशो यथाकालं विद्वेषो न कदाचन ॥

पदविभागः

प्रणयः, मरणान्तः, स्यात्, कोपः, तु, क्षणभङ्गुरः, उपदेशः, यथाकालम्, विद्वेषः, न, कदाचन

सन्धिः

प्रणयः + मरणान्तः

कोपः + तु

उपदेशः + यथाकालम्

विद्वेषः + न

- विसर्ग-उकारः / गुणः

- विसर्ग-सकारः

- विसर्ग-उकारः / गुणः

- विसर्ग-उकारः / गुणः

सुभाषितम् - १

वाक्यविश्लेषणम्

- क्रियापदम् - स्यात्
- प्रथमा विभक्तिः - प्रणयः, मरणान्तः, कोपः, क्षणभङ्गुरः, उपदेशः,
विद्वेषः
- अव्ययम् - यथाकालम्, न, कदाचन

सुभाषितम् - १

अन्वयरचना प्रतिपदार्थः च

क्रियापदम्

कः स्यात् ?

कीदृशः प्रणयः ?

स्यात्

पुनः कः स्यात् ?

कीदृशः कोपः ?

स्यात्

पुनः कः स्यात् ?

कथम् उपदेशः स्यात्?

- स्यात्

- प्रणयः

- मरणान्तः

- भवेत्

- कोपः

- क्षणभङ्गुरः

- भवेत्

- उपदेशः

- यथाकालम्

भवेत्

स्नेहः

आमरणम् / मरणपर्यन्तम्

क्रोधः

क्षणकालमात्रम्

निर्देशः

यदा आवश्यकः तदा भवेत्

सुभाषितम् - १

अन्वयरचना प्रतिपदार्थः च

न स्यात्

पुनः कः न स्यात् ?

कदा न स्यात् ?

- न भवेत्

- विद्वेषः

- कदाचन

द्वेषभावना

कदापि न भवेत्

सुभाषितम् - १

अन्वयः

प्रणयः मरणान्तः स्यात् । कोपः तु क्षणभङ्गुरः (स्यात्) । उपदेशः यथाकालं (स्यात्) । विद्वेषः कदाचन न (स्यात्) ।

तात्पर्यम्

अस्माकं जीवने स्नेहः आजीवनं भवेत् । यदि वयं स्नेहं न कुर्मः तर्हि जनाः अपि अस्मासु स्नेहं न्यूनीकुर्वन्ति । अतः जीवने सदा अपि स्नेहः भवेत् एव । किन्तु कोपः क्षणकालमात्रं भवेत् । कोपः यदि दीर्घकालं तिष्ठति तर्हि द्वेषासूयादयः दुर्गुणाः अस्मासु वासं कुर्वन्ति । अतः आगतः कोपः प्रयत्नेन क्षणमात्रेण एव निवारणीयः । यदि सर्वदा अपि उपदेशमात्रं क्रियते तर्हि जनाः अस्मासु अनादरं प्रकटयन्ति । अतः यदा आवश्यकं तदा एव (योग्ये काले) उपदेशः करणीयः । विद्वेषः तु जीवने कदापि न करणीयः एव । एवं सदा स्नेहं प्रदर्शयन्तः, द्वेषं कदापि अकुर्वन्तः, आगतं कोपं क्षणकालाभ्यन्तरे एव विस्मरन्तः, यथाकालं यथोचितम् उपदेशं कुर्वन्तः यदि वयं जीवेम तर्हि अस्माकं जीवनम् उत्तमं स्यात् ।

सुभाषितम् - १

व्याकरणांशाः

प्रणयः

- अ. पु. 'प्रणय' शब्दः प्र. ए.

मरणान्तः

- अ. पु. 'मरणान्त' शब्दः प्र. ए.

स्यात्

- अस् धातुः परस्मैपदी विधिलिङ्-लकारः प्र. ए.

कोपः

- अ. पु. 'कोप' शब्दः प्र. ए.

तु

- अव्ययम्

क्षणभङ्गुरः

- अ. पु. 'क्षणभङ्गुर' शब्दः प्र. ए.

उपदेशः

- अ. पु. 'उपदेश' शब्दः प्र. ए.

यथाकालम्

- अव्ययम्

विद्वेषः

- अ. पु. 'विद्वेष' शब्दः प्र. ए.

न

- अव्ययम्

कदाचन

- अव्ययम्

सुभाषितम् - २

कामान् दुग्धे विप्रकर्षत्यलक्ष्मीं कीर्तिं सूते दुष्कृतं या हिनस्ति ।
तां चाप्येतां मातरं मङ्गलानां धेनुं धीराः सूनृतां वाचमाहुः ।

पदविभागः

कामान्, दुग्धे, विप्रकर्षति, अलक्ष्मीम्, कीर्तिम्, सूते, दुष्कृतम्, या, हिनस्ति,
ताम्, च, अपि, एताम्, मातरम्, मङ्गलानाम्, धेनुम्, धीराः, सूनृताम्,
वाचम्, आहुः

सन्धिः

विप्रकर्षति + अलक्ष्मीम्
च + अपि
अपि + एताम्

- यण्
- सवर्णदीर्घः
- यण्

सुभाषितम् - २

वाक्यविश्लेषणम्

क्रियापदम्

प्रथमा

द्वितीया

षष्ठी

अव्ययम्

- दुग्धे, विप्रकर्षति, सूते, हिनस्ति, आहुः
- या, धीराः
- कामान्, अलक्ष्मीम्, कीर्तिम्, दुष्कृतम्, ताम्, एताम्, मातरम्, धेनुम्, सूनृताम्, वाचम्
- मङ्गलानाम्
- च, अपि,

सुभाषितम् - २

अन्वयरचना प्रतिपदार्थः च

क्रियापदम्

का दुग्धे ?

कान् दुग्धे ?

- दुग्धे

- या

- कामान्

पूरयति

या वाक्/वाणी (सज्जनानाम्)

इच्छाः

क्रियापदम्

कां विप्रकर्षति ?

क्रियापदम्

काम् सूते ?

क्रियापदम्

किं हिनस्ति ?

- विप्रकर्षति

- अलक्ष्मीम्

- सूते

- कीर्तिम्

- हिनस्ति

- दुष्कृतम्

दूरीकरोति

दारिद्र्यम्

उत्पादयति

प्रसिद्धिम्

नाशयति

दुष्कार्यम्

सुभाषितम् - २

अन्वयरचना प्रतिपदार्थः च

क्रियापदम् आहुः ?

के आहुः ?

काम् (इति) आहुः ?

कां धेनुम् (इति) आहुः ?

कीदृशीं वाचम् ?

पुनः कीदृशीं वाचम् ?

पुनः कीदृशीं वाचम् ?

काम् इव वाचम् ?

केषां मातरम् ?

- कथयन्ति

- धीराः

- धेनुम्

- वाचम्

- सूनृताम्

- एताम्

- ताम्

- मातरम्

- मङ्गलानाम्

पण्डिताः

गाम् (कामधेनुम्)

वाणीम्

मधुरम्

इमाम्

तादृशीम् वाणीम् (सज्जनानाम्)

जननीम्

शुभानाम्

सुभाषितम् - २

अन्वयः

या कामान् दुग्धे, अलक्ष्मीं विप्रकर्षति, कीर्तिं सूते, दुष्कृतं हिनस्ति, मङ्गलानां मातरं च अपि ताम् एतां सूनृतां वाचं धेनुं (इति) आहुः ।

तात्पर्यम्

लोके सर्वैः सज्जनानां सहवासं प्राप्तुं यत्नः करणीयः । तेषां सम्पर्केण अस्माकम् अनेके उपकाराः भवन्ति । सर्वेषां मङ्गलानां जननी इव स्थिता एषा सतां वाणी कामधेनुः इव अस्माकं सर्वाः इच्छाः पूरयति । अनिष्टात् अस्मान् दूरीकरोति । अतः एव पण्डिताः सज्जनानां वाचं कामधेनुं वदन्ति ।

सुभाषितम् - २

व्याकरणांशाः

कामान्
दुग्धे
विप्रकर्षति
अलक्ष्मीम्
कीर्तिम्
सूते
दुष्कृतम्
या
हिनस्ति
च
अपि

- अ. पु. द्वि. ब.
- दुह् धातुः आत्मनेपदी लट्-लकारः प्र. ए.
- वि + प्र + कृष् धातुः परस्मैपदी लट्-लकारः प्र. ए.
- ई. स्त्री. द्वि. ए.
- इ. स्त्री. द्वि. ए.
- सू धातुः आत्मनेपदी लट्-लकारः प्र. ए.
- अ. नपु. द्वि. ए.
- द. स्त्री. प्र. ए.
- हिंस् धातुः परस्मैपदी लट्-लकारः प्र. ए.
- अव्ययम्
- अव्ययम्

सुभाषितम् - २

व्याकरणांशाः

ताम्

- द. स्त्री. द्वि. ए.

मातरम्

- ऋ. स्त्री. द्वि. ए.

मङ्गलानाम्

- अ. नपु. ष. ब.

धेनुम्

- उ. स्त्री. द्वि. ए.

धीराः

- अ. पु. प्र. ब.

सूनृताम्

- आ. स्त्री. द्वि. ए.

एताम्

- द. स्त्री. द्वि. ए.

वाचम्

- च. स्त्री. द्वि. ए.

आहुः

- ब्रू धातुः परस्मैपदी लट्-लकारः प्र. ब.

काव्य-कथा - नैषधीयचरितम्

स्वयंवरविधेः अनन्तरं सर्वे अपि राजपरिवारजनाः
दम्पतीभ्यां सह विदर्भराजधानीं कुण्डिनपुरं प्रति
प्रस्थिताः । राजधान्यां नलदमयन्त्योः
विवाहविधयः वैभवेन प्रवर्तिताः । सर्वे सहर्षं,
सोत्साहं च भोजोत्सवे भागम् अवहन् । ततः
नलमहाराजः पत्न्या सह स्वदेशं प्रति प्रस्थितः ।
गमनमार्गे एव नलस्य सचिवाः अमिलन् । नलः
दमयन्त्या सह पुरप्रवेशम् अकरोत् । आकाशमार्गे
स्थिताः देवाः इन्द्रादयः तम् उत्सवं दृष्ट्वा
देवलोकम् अगच्छन् । देवलोकप्रयाणसमये
सरस्वती वीणावादनेन सर्वान् आनन्दयामास ।



काव्य-कथा - नैषधीयचरितम्

देवानां स्वर्गप्रयाणसमये मार्गे कलिपुरुषः
मिलितः । तस्य सैन्यसमूहे चार्वाकः, बौद्धः,
द्वापरः, अन्ये च आसन् । यदा परस्परं मेलनं
संवृतं, तदा कलिसैन्ये स्थिताः चार्वाकादयः
देवेन्द्रादिभिः सह - 'वेदाः अप्रमाणम्, शास्त्राणि
निन्द्यानि' इति विषये महान्तं वाग्वादम्
अकुर्वन् । इदं वचनं श्रुत्वा देवेन्द्रः कुपितः
अभवत् । सः स्ववचनैः वेदानां प्रामाण्यं, धर्मस्य
आवश्यकताः च प्रतिपादितवान् । चार्वाकं
निन्दितवान् च ।



काव्य-कथा - नैषधीयचरितम्

चारवाकः उक्तवान् - "अहं पराधीनः, परसैन्ये
स्थितः । परानुग्रहाय इत्थम् उक्तम्" इति ।

तदा स्वयं कलिपूरुषः एव पुरतः आगतः । तेन
उक्तम् - " भूलोके भैमीस्वयंवरः प्रवर्तिष्यते ।
तदर्थं प्रस्थिताः वयम् " इति ।

दिक्पालाः तस्य वचनं श्रुत्वा - "भोः कलिपूरुषः
तव प्रयाणं व्यर्थम् । भैमीस्वयंवरः अवसितः ।
दमयन्ती नलमहाराजं वरयामास" इति अकथयन् ।





काव्य-कथा - नैषधीयचरितम्

'भैमी नलं वृतवती' इति वचनं श्रुत्वा कलिः अतीव क्रुद्धः
अभवत् । सः " नलमहाराजं राज्यात् भ्रष्टं करोमि ।
भैमीवियोगं च तस्य साधयामि " इति प्रतिज्ञाम् अकरोत् ।
कलिपुरुषस्य वयस्यः द्वापरः अपि ' साधु, साधु ' इति
कलिपुरुषं प्रशंसितवान् ।

तस्मिन् अवसरे इन्द्रः कलिपुरुषम् उद्दिश्य - "एवं न कर्तव्यं,
नलमहाराजः साधुपुरुषः । भैमी अपि साध्वीमणिः । अतः
इमम् उद्यमं परित्यज्य " इति उक्तवान् ।

काव्य-कथा - नैषधीयचरितम्

किन्तु कलिः तस्य वचनम् अविगणय्य निषधदेशं
गतवान् । तत्र देशे सर्वत्र धर्मप्रभावः आसीत् । अतः
कलिः तत्र निस्तेजस्कः अभवत् । कुत्रापि स्थातुम्
अवकाशम् अलब्ध्वा नलस्य दोषाणां प्रतीक्षां कुर्वन् सः
कस्मिंश्चित् उद्याने स्थितः ।

अत्रान्तरे नलमहाराजः भैम्या सह आनन्देन कालं
यापयति स्म । देवताराधनं, विद्वत्सम्माननं,
प्रजारञ्जनम् इत्यादीनि राजोचितानि कार्याणि निर्वर्तयन्
सः बहुकालं राज्यशासनम् अकरोत् ।



आधुनिकं संस्कृतसाहित्यम्

संस्कृतसाहित्यतस्य आदिकविः वाल्मीकिः । ततः आरब्धा काव्यपरम्परा
निरन्तरं प्रवहन्ति अस्ति । प्राचीने काले बहवः कवयः स्वकाव्यप्रतिभया
संस्कृतसाहित्यं यथा समृद्धं कृतवन्तः, तथैव आधुनिककाले अपि बहवः
कृतवन्तः, कुर्वन्तः, सन्ति अपि । गतशतकस्य एतच्छतकस्य च साहित्यं
वयम् 'आधुनिक-साहित्यम्' इति परिगणयितुं शक्नुमः । गते शतकद्वये
महाकाव्यानि, लघुकाव्यानि, रूपकाणि, स्तोत्रकाव्यानि इत्यादीनि बहूनि यद्यपि
निर्मितानि, तथापि तानि सर्वाणि न प्रकाशितानि ।

आधुनिकं संस्कृतसाहित्यम्

आधुनिकेषु संस्कृतकाव्येषु कानिचन रामायण-महाभारत-पुराण-प्रभृतीनां कथाम् आश्रित्य लिखितानि । हरिवंशचम्पूः (वेङ्कटसूरिः), रुक्मिणीपरिणयः (रामकविः), गोविन्दवैभवम् (मधुरानाथशास्त्री), कृष्णविलासः (शेषदीक्षितः), अद्भुतदूतम् (जगगूवकुलभूषणः), सीतास्वयंवरः (के.एस.नागराजन), स्वराज्यविजयः (क्षमाराव) इत्यादीनि अत्र कानिचन उदाहरणानि ।

आधुनिकं संस्कृतसाहित्यम्

आधुनिकं भारतं, राजकीयनायकान्, सामाजिकराजकीयवृत्तान्तं च
आश्रित्य देशभक्तिवर्धनार्थं, सामाजिकजागरणार्थं, जनजागरणार्थं च
काव्यरचनाप्रयत्नः अपि कृतः दृश्यते । श्रीमति लक्ष्यो प्रणवः
(मा.ह.अणे श्रीतिलकयशोर्णवः), श्रीनेहरूचरितम् (ब्रह्मानन्दशुक्लः),
स्वाधीनभारतम् (रामनिरीक्षणसिंहः), विशालभारतम्
(श्यामवर्णद्विवेदि) इत्यादीनि अत्र उदाहरणानि ।

आधुनिकं संस्कृतसाहित्यम्

बहूनि रूपकाणि अपि आधुनिककाले रचितानि अभवत् एव ।

तेषु कानिचन -

निष्किञ्चनयशोधरम्

- डा. जतीन्द्रविमलचौधरी

उद्गातृदशाननम्

- महालिङ्गशास्त्री

विवेकानन्दविजयः

- श्री. भा. वर्णेकर्

पृथ्वीराजविजयः

- मधुरानाथशास्त्री

रमामाधवम्

- वि. पि. बोकिल्

सरोजिनीसौरभम्

- महीधरवेङ्कटराम शास्त्री

आधुनिकं संस्कृतसाहित्यम्

आधुनिके काले विविधानि विडम्बनकाव्यानि अपि रचितानि अभवन् । तानि कानिचन - काकदूतम् (सहस्रबुद्धे), शुनकदूतम् (के. वि. कृष्णमूर्तिः), कपीनामुपवासः (ताताचार्यः), कण्टकाञ्जलिः (कण्टकार्जुनः) इत्यादीनि । एतदतिरिच्य अन्यभाषाभिः रचितानां कथापुस्तकानाम् अनुवादः अपि संस्कृतेन बहुधा जातः । संस्कृतपत्रिकासु विविधासु ताः प्रकाशिताः अभवन् अपि । इदानीम् अपि समग्रे देशे संस्कृतकवयः ग्रन्थान् रचयन्तः प्रकाशयन्तः च सन्ति । एवं संस्कृतगङ्गाधारा इदानीम् अपि अनुस्यूततया प्रवहति ।

संस्कृतपत्रिका:

संस्कृतभाषायाः इतिहासः अतिप्राचीनः । किन्तु संस्कृतपत्रिकाक्षेत्रस्य इतिहासः केवलं शतकाधिकवर्षात्मकः, तावदेव । संस्कृतस्य प्रथमा पत्रिका १८६६ तमे वर्षे प्रकाशिता । प्रथमपत्रिकायाः नाम - 'काशीविद्या-सुधानिधिः' (एतस्याः अपरं नाम 'पण्डितपत्रिका' इति।) एषा काशीतः प्रकाशयमाना आसीत् । संस्कृतभाषया आङ्ग्लभाषया च युक्तायाम् एतस्याम् अप्रकाशितग्रन्थानां प्रकाशनम् अधिकतया भवति स्म ।

संस्कृतपत्रिकाः

संस्कृतक्षेत्रे अद्यावधि प्रायः ३०० पत्रिकाः जन्म प्राप्तवत्यः । तासु काश्चन कानिचन वर्षाणि संस्कृतसेवां कृत्वा विलयं गतवत्यः । इदानीं संस्कृतक्षेत्रे ५० - ६० पत्रिकाः प्रकाशयमानाः सन्ति । साप्ताहिक्यः, पाक्षिक्यः, मासिक्यः, द्वैमासिक्यः, त्रैमासिक्यः, षाण्मासिक्यः इत्येवं सर्व-विधपत्रिकाः अपि सन्ति संस्कृतक्षेत्रे । 'सुधर्मा' नामिका दिनपत्रिका कर्णाटकराज्यस्य मैसूरुनगरात् प्रकाशयते । एतस्य स्थापकसम्पादकः श्री के. एन्. वरदराजय्यङ्गार्यवर्यः २० वर्षाणि यावत् महता परिश्रमेण एतां पत्रिकां सञ्चाल्य संस्कृतसेवाम् अकरोत् । इदानीं सा साप्ताहिकरूपेण प्रकाशयते ।

संस्कृतपत्रिकाः

संस्कृतपत्रिकाणाम् उद्देशाः विभिन्नाः । काश्चन विमर्शप्रौढचिन्तनादीनां प्राधान्यं कल्पयन्ति । पुनः काश्चन नवसाहित्यसृष्टेः अप्रकाशितकृतीनां प्रकाशनस्य वा विशेषप्राधान्यं कल्पयन्ति । काश्चन सरलशैल्या विषयं निरूप्य सामान्यजनानाम् अभिरुचिं तर्पयितुं प्रयत्नं कुर्वन्ति । एवं संस्कृत-पत्रिकाणां विषयाः विभिन्नाः भवन्ति । काश्चन संस्कृतपत्रिकाः विश्वविद्यालयादिभिः अन्याभिः प्रसिद्ध-संस्थाभिः वा प्रकाश्यन्ते । अन्याः काश्चन समर्पितचित्तैः कैश्चित् विद्वद्भिः प्रकाश्यन्ते । एवं व्यक्तिप्रयत्नः चापि पत्रिकाक्षेत्रे दृश्यते ।

संस्कृतपत्रिकाः

यद्यपि संस्कृतक्षेत्रे बह्व्यः पत्रिकाः दृश्यन्ते, किन्तु बह्वीनां पत्रिकाणां ग्रहकाः तावत् अत्यल्पाः । यासां ग्रहकसङ्ख्या ३००० तः अधिका स्यात् तादृश्यः पत्रिकाः विरलाः एव इति वक्तुं शक्यते । 'संस्कृतचन्दमामा' संस्कृतभारत्याः सम्पादनसहकारेण प्रकाशयमाना सचित्रमासपत्रिका । (ग्रहकसङ्ख्या ५०००) संस्कृतक्षेत्रे एतादृशी पत्रिका अन्या नास्ति । सरला भाषा, सुन्दराणि चित्राणि, अल्पं मूल्यम् इत्यादयः एतस्याः वैशिष्ट्यानि । सम्भाषणसन्देशः 'नाम बहुवर्णात्मकमुखपुटयुक्ता पत्रिका 'सन्देश-प्रतिष्ठान' द्वारा प्रकाशयते, यस्याः च ग्राहकाः दशसहस्राधिकाः (१०,०००) सन्ति । सरला भाषा, आकर्षकाः विविधाः विषयाः आकर्षकतया विषयनिरूपणं च एतस्याः वैशिष्ट्यम् ।

संस्कृतपत्रिकाः

इदानीं प्रकाशयमानाः काश्चन पत्रिकाः -

पत्रिकानाम् /प्रकाशनस्थलम्

सम्भाषणसन्देशः (मासिकी) /बेङ्गलूरु

सुधर्मा (दैनिकी) /मैसूरु

भारती (मासिकी) /जयपुरम्

गौवर्णी (मासिकी) / चित्तूरु

लोकसंस्कृतम् (षाण्मासिकी) / पाण्डिचेरी

संस्कृतपत्रिकाः

विश्वभाषा (त्रैमासिकी) /वाराणसी

गाण्डीवम् (पाक्षिकी) /वाराणसी

ब्रजगन्धा (त्रैमासिकी) / मथुरा

भारतमुद्रा द्वैमासिकी / पुरानाट्टुकुरा

सत्यानन्दम् (मासिकी) / कल्कत्ता

संस्कृतामृतम् (मासिकी) / देहली

संस्कृतपत्रिकाः

संस्कृतश्रीः (मासिकी) / चेन्नै

संस्कृतमञ्जरी (त्रैमासिकी) / देहली

संस्कृतभवितव्यम् (पाक्षिकी) / नागपुरम्

भारतोदयः (मासिकी) / हरिद्वारम्

दिव्यज्योतिः (मासिकी) / शिमला

संस्कृतसम्मेलनम् (त्रैमासिकी) / पटना